

Бр. 04-20/1  
31.10.2020

Конгресот на Независниот академски синдикат, на одржаното 2-ро редовно изборно заседание, на ден 31.10.2020 година, согласно член 48 од Статутот на Независниот академски синдикат, ја донесе следната

### ОДЛУКА

#### за донесување на Деловник за работата на Конгресот на Независниот академски синдикат

##### Член 1

Конгресот на Независниот академски синдикат, на одржаното 2-ро редовно изборно заседание, на ден 31.10.2020 година, донесе одлука за усвојување на Деловникот за работата на конгресот на Независниот академски синдикат.

##### Член 2

Текстот на Деловникот за работата на Конгресот на Независниот академски синдикат е составен дел на оваа одлука.

##### Член 3

Оваа одлука стапува на сила на денот на нејзиното донесување.



В.д Претседател  
Елена Џукеска



Врз основа на член 47 од Статутот на Независниот академски синдикат, делегатите на вториот редовен Конгрес на Независниот академски синдикат го усвоија следниот

## **ДЕЛОВНИК за работата на Конгрес на Независен академски синдикат**

### **Член 1**

Со овој деловник се уредува начинот на работа на делегатите и на работното претседателство на самиот конгрес, начинот на водењето на расправата по точките од дневниот ред, како и самиот процес на гласање и носењето на одлуките на Конгресот.

### **Член 2**

Конгресот може да работи и полноважно да одлучува доколку на него се присутни повеќе од две третини од вкупниот број делегати.

Конгресот одлучува со гласање.

Конгресот своите одлуки ги донесува со мнозинство гласови од присутните делегати на Конгресот.

Секој член на Конгресот има право на по еден глас. Гласот на членот на Конгресот е неотуѓив. Гласањето е непосредно. Во случај на гласање со непосредно физичко присуство, дозволено е гласање преку полномошник, кога делегатот не е во можност да присуствува од оправдани причини. Доколку пак гласањето се спроведува електронски, не е дозволено гласање преку полномошник.

Изјаснувањето се одвива со непосредно и јавно гласање, освен во случај кога со деловникот е поинаку пропишано. Делегатите имаат право при работата по определена точка на дневниот ред да побараат тајно гласање. Предлог за тајно гласање може да даде секој делегат со поддршка од уште 10 делегати на Конгресот. Гласањето за спроведување на тајно гласање се врши со јавно гласање, а одлуката се носи со мнозинство гласови од присутните делегати.

Предлогот се смета за усвоен доколку за него гласале мнозинство делегати присутни на конгресот.

### **Член 3**

Конгресот работи на јавна седница. На седницата можат да присуствуваат и поканети гости како и заинтересирани лица, но без право на дискусија или глас, освен доколку Претседателството на Конгресот не ги покани да се обратат.

## **Член 4**

Конгресот го отвора и до избор на работното претседателство со него раководи Претседателот / в.д. Претседателот на Независниот академски синдикат.

Конгресот донесува деловник за работа со мнозинство гласови од присутните делегати со непосредно јавно гласање.

Конгресот избира работно претседателство од пет члена, кое раководи со конгресот, со мнозинство гласови од присутните делегати, со непосредно и јавно гласање.

Работното претседателство предлага: верификациона комисија од три члена, записничар и двајца оверувачи на записникот. Секој од наведените предлози поединечно се усвојува со мнозинство гласови од присутните делегати по пат на непосредно јавно гласање.

Дејствија од надлежноста на изборна комисија ги спроведува Изборната комисија формирана со Одлуката на Советот за распишување на избори.

## **Член 5**

Дневниот ред се утврдува со мнозинство гласови од присутните делегати со непосредно јавно гласање.

Верификационата комисија, врз основа на извештајот од Изборната комисија за резултатите од гласањето за избор на делегати и предадените полномоштва за присуство поднесува Извештај за бројот на присутните делегати на Конгресот и утврдува дали тој може полноважно да одлучува.

Кога Конгресот се одржува преку електронска платформа, верификациона комисија со помош на администраторот, а врз основа на извештајот за резултатите од гласањето за избор на делегати поднесен од Изборната комисија го утврдува идентитетот и бројот на присутните делегати логирани на платформата и утврдува дали е обезбеден кворум за полноважно одлучување.

Делегатите на Конгресот можат да се логираат на електронската платформа единствено преку електронската адреса која е евидентирана кај администраторот на платформата.

Верификационата комисија, за целото траење на Конгресот, води евиденција за присутните делегати и внимава нивниот број да не падне под утврдениот кворум односно под две третини од вкупниот број делегати.

## **Член 6**

По предложените точки на дневниот ред на конгресот се води единствена и заедничка дискусија.

Секој делегат има право на дискусија од десет минути за секоја точка од дневниот ред, како и право на реплика од три минути. За дискусија и за реплика делегатите се пријавуваат со кревање рака.

Дискутантите добиваат збор според редоследот на пријавувањето.

Кога Конгресот се одржува преку електронска платформа делегатите се пријавуваат за дискусија и за реплика со притискање на виртуелна рака.

## **Член 7**

Предлозите за изменување и дополнување на предложените документи на Конгресот, се изнесуваат јавно, со образложение на аргументите од страна на делегатот што ги предлага, по што се пристапува кон јавно гласање за тоа дали измената да биде прифатена или не.

Сите поднесени предлози уредно се евидентираат во записникот и по нив записничарот забележува кој предлог со колку гласови е усвоен или одбиен.

## **Член 8**

Јавното гласање го спроведува Претседателството на Конгресот.

Член на Претседателството на Конгресот ја чита формулатијата која се става на гласање и потоа повикува да се гласа редоследно: „за“ , „против“ и „воздржан“.

Делегатите гласаат со кревање рака. Кога конгресот се одвива преку електронска платформа, делегатите гласаат со бирање на опцијата за, против/воздржан во прашалникот достапен на електронската платформа.

Членовите на изборната комисија ги бројат гласовите и ги соопштуваат на Претседателството. Членот на Претседателството бројот на гласовите ги диктира на записничарот кој ги внесува во записникот.

Кога конгресот се одржува преку електронска платформа преbroјувањето на гласовите се врши електронски, автоматски, а администраторот му ги соопштува резултатите на претседателството.

За јавното гласање не се составува посебен записник.

Доколку некој од присутните се сомнева во исправноста на броењето на гласовите, може да побара поединечно гласање. Кон поединечно гласање се преминува доколку предлагачот има поддршка од најмалку 10 лица.

При поединечно гласање, секој поединечен и поименичен глас се внесува на Записникот кој се води на седницата.

По констатирањето на исходот, Претседателството констатира дали предлог Одлуката која се гласала е донесена или не.

## **Член 9**

Тајно гласање се спроведува на одделни гласачки ливчиња или на едно ливче и за повеќе функции.

Доколку гласањето се спроведува на одделни ливчиња, за секој различен избор се поставува одделна гласачка кутија.

По завршувањето на гласањето, членовите на Изборната комисија ќе извршат отварање на кутијата и преbroјување на гласовите. На преbroјувањето може да присуствуваат и членовите за кои се гласа или нивните полномошници, овластени со писмено полномошно. Забелешки на броењето и внесувањето се вршат на самото преbroјување, а по составувањето и потпишувањето на записникот нема можност за истакнување на забелешки.

Броењето на гласовите се врши на начин што член на изборната комисија гласно ги чита заокружениот реден број и името и презимето на кандидатот кој добил глас, го покажува ливчето, а секој добиен глас се внесува на Листа за резултати, рачно со прибележување на знак – цртичка за секој

кандидат кој добил глас. Доколку се гласа за носење Одлука, се прибележуваат на ист начин гласовите за секоја опција „за“, „против“ или „воздржан“.

Листата на резултати е изготвена на бел лист и ги содржи редните броеви и имињата и презимињата на кандидатите, со место за внесување на знаци-цртички и место за вкупен збир на гласови на секој кандидат и за вкупниот број на гласови кои ги освоиле сите кандидати, односно соодветната Одлука.

Резултатите се евидентираат паралелно во три Листи на резултати кои ги пополнуваат членовите на Изборната комисија. Резултатите во сите три листи треба да се совпаѓаат. Во случај на несовпаѓање се врши повторно броење и споредување на резултатите и гласачките ливчиња.

Гласачките ливчиња со заокружени повеќе кандидати односно опции за гласање од потребното ќе се сметаат за неважечки.

Листите со резултати и Записникот за броење на гласовите ја потпишуваат сите членови на Изборната комисија.

По потпишувањето на Записникот за броење на гласовите, член на Комисијата ги соопштува резултатите пред Конгресот и соопштува дека е извршен избор на кандидатите односно дека е донесена друга соодветна одлука.

Кога Конгресот се одржува преку електронска платформа тајното гласање за органите на Конгресот се изведува на начинот што е описан во Анексот бр. 04-3/1 од 15.10.2020 на Одлуката за избор и отповикување на членови за делегати на Конгрес и кандидати за органи на Независниот академски синдикат бр. 04-1/1 од 11.09.2020 год.

При изјаснување со тајно гласање за носење одлуки се користи истиот лиценциран софтер кој овозможува тајно гласање што се користи и за тајно гласање за органите на Конгресот.

## **Член 10**

Деловникот стапува на сила веднаш по неговото донесување.

**ЗА КОНГРЕСОТ НА  
НЕЗАВИСНИОТ АКАДЕМСКИ СИНДИКАТ**